



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM il-Ħamis, 10 ta' Ġunju, 2021.

Kawża Nru: 24

Rik. Nru. 457/14 JRM

Alfred FALZON SANT MANDUCA

VS

John *sive* Ġino CUTAJAR u martu Lilliana Cutajar

Il-Qorti:

Rat ir-Rikors Maħluf imressaq fis-26 ta' Mejju, 2014, li bih u għar-raġunijiet hemm imsemmija, l-attur talab li din il-Qorti (i) issib li l-attur garrab danni bil-ħruġ kontrih fuq talba tal-imħarrkin ta' Mandat ta' Inibizzjoni kawtelatorju, għal liema danni jaħtu l-istess imħarrkin, (ii) tillikwida d-danni mġarrba minnu minħabba f'hekk u (iii) tikkundanna lill-imħarrkin iħallsu d-danni hekk likwidati. Talab ukoll l-ispejjeż;

Rat id-degriet tagħha tat-22 ta' Dicembru, 2014¹, li bih ordnat in-notifika lill-imharrkin u tat direttivi lill-attur dwar it-tressiq tal-provi min-naħa tiegħu;

Rat it-Twegiba Mahlufa mressqa fit-8 ta' Jannar, 2015, li biha l-imharrkin laqgħu għall-azzjoni attriċi billi qalu li hija msejsa fuq talbiet ipotetiċi u spekulattivi; li huma ma jistgħu qatt ikunu responsabbli għal danni talli għamlu użu xieraq minn jedd mogħti lilhom mil-liġi stess; illi l-azzjoni hija nieqsa minn talba fejn l-imharrkin jinstabu responsabbli għad-danni li l-attur iqis li garrab; u li eghmilhom ma huwa bl-ebda mod wiehed vessatorju, malizzjuż jew abbużiv. Fl-aħharnett, qalu li f'kull każ, l-attur irid jipprova d-danni li jgħid li garrab;

Rat ix-xhieda u l-provi dokumentali li tressqu quddiemha;

Rat id-degriet tagħha tal-5 ta' April, 2016², li bih tat lill-partijiet żmien sabiex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mill-attur fil-31 ta' Mejju, 2016³;

Rat in-Nota ta' Sottomissjonijiet imressqa mill-imharrkin fil-25 ta' Awissu, 2016⁴, bi twegiba għal dik tal-attur;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degrieti li bihom ħalliet il-kawża għas-sentenza;

Ikkonsidrat:

Illi din hija azzjoni għall-kundanna ta' danni wara ħruġ ta' mandat kawtelatorju taħt l-Artikolu 836(9) tal-Kapitolu 12 tal-Liġijiet ta' Malta. L-attur jgħid li, minhabba l-ħruġ kontriha ta' Mandat ta' Inibizzjoni fuq talba tal-imharrkin, inżamm milli jagħmel kull sura ta' żvilupp fis-sit tiegħu ġewwa tas-Sliema li dwaru kien inħariġlu permess mill-awtoritajiet kompetenti. Minhabba f'hekk, u billi l-permess għal żvilupp jagħlaq wara żmien, huwa ser igarrab danni. Qiegħed jitlob għaldaqstant dikjarazzjoni tat-telf li ser igarrab, kif ukoll il-

¹ Paġ. 5 tal-proċess

² Paġ. 221 tal-proċess

³ Paġġ. 222 – 7 tal-proċess

⁴ Paġġ. 235 sa 251 tal-proċess

likwidazzjoni tad-danni u l-kundanna tal-imħarrkin għall-ħlas tad-danni likwidati;

Illi l-imħarrkin iwarrbu il-pretensjonijiet tal-attur billi jgħidu li duttrina fil-kamp ċivili titlob li talba għal sejba ta' danni għandha tkun ċerta filwaqt illi t-talbiet attriċi huma nieqsa minn kull kjarizza u bbażati fuq spekulazzjoni ta' dak li l-attur jgħid li jista' jgarrab. Jiċċdu li mxew b'mod fieragħ, abbuziv jew b'hażen mal-attur, u jishqu li qatt ma jistgħu jinstabu responsabbli għal danni talli nqadew minn jedd ta' rimedju mogħti lilhom mil-liġi biex iharsu l-gid tagħhom. Jgħidu wkoll li l-azzjoni hija nieqsa minn talba speċifika li titlob is-sejbien tal-ħtija tagħhom għad-danni li l-attur jippretendi li garrab, u li, f'kull każ, jaqa' fuqu d-dmir li jippruvahom kif imiss;

Illi mill-fatti li jirriżultaw mill-atti johrog li l-attur huwa sid tal-fond bin-numru tnax (12), Triq Ġorg Borg Olivier, kantuniera mat-Trejqa tar-Reġina Vittorja, f'tas-Sliema⁵, filwaqt illi l-imħarrkin huma s-sidien tal-fond li jmiss miegħu bin-numru tlettax (13), fl-istess triq, miksub minnhom fl-2004⁶;

Illi fl-14 ta' Novembru, 2011, fuq talba li l-attur kien oriġinarjament ressaq fl-2003, inħareg favur tiegħu permess għal żvilupp mill-Awtorità ta' Malta dwar l-Ambjent u Ippjanar li jgħib in-numru PA 2399/03⁷, wara sentenza mogħtija mill-Bord tal-Appell dwar l-Ippjanar fit-22 ta' Ġunju, 2011⁸ (li ggħib in-numru PAB46/05), fejn awtorizza t-twaqqiġ tal-bini eżistenti fuq is-sit u l-iżvilupp ta' binja għdida minnflokha li tikkonsisti f'garaxx fil-pjan ta' taħt l-art, uffiċini fl-ewwel sular, erba' sulari ta' żvilupp residenzjali, u 'penthouse';

Illi l-imħarrkin ma jirriżultax illi kienu uffiċjalment magħrufa mill-Awtorità msemija bħala terzi interessati billi daħħlu ittra ta' oġġezzjoni⁹ għall-iżvilupp propost wara li għalaq iż-żmien li l-liġi kienet tagħtihom biex setgħu jagħmlu dan;

Illi fit-13 ta' Marzu, 2012¹⁰, l-imħarrkin Cutajar bagħtu att għudizzjarju kontra l-attur, l-Awtorità ta' Malta dwar l-Ambjent u l-Ippjanar u s-Segretarju tal-Bord tal-Appell dwar l-Ippjanar, u pprotestaw kontra l-ħruġ tal-permess li ssemma qabel;

Illi fl-24 ta' Mejju, 2012, l-imħarrkin Cutajar fetħu kawża kontra l-attur¹¹, li biha u għar-raġunijiet hemm imsemmija, xlew lill-Bord u lill-Awtorità

⁵ Bis-saħħa ta' żewġ kuntratti tat-2.8.1991 u 28.12.1991, f'paġġ. 124 sa 142 tal-proċess

⁶ Dok "C6" f'paġġ. 162 tal-proċess

⁷ Ara Dok "AF3" f'paġġ. 53 – 7 tal-proċess

⁸ Ara Dok. "AF1" f'paġġ. 7 sa 20 tal-proċess

⁹ Ara Dok. "C3" f'paġġ. 157 – 8 tal-proċess

¹⁰ Ara Dok. "C" f'paġġ. 167 sa 174 tal-proċess

¹¹ Rik. Nru. 517/12MCH

b'agħir lil hinn mis-setgħat mogħtija lilhom bil-liġi (*ultra vires*) bil-ħruġ tal-imsemmi permess. Matul is-smieġ ta' dik il-kawża u b'ħarsien tal-pretensjonijiet dedotti fiha, fit-8 ta' Frar, 2013, l-imħarrkin talbu l-ħruġ ta' Mandat ta' Inibizzjoni (minn issa 'l hemm imsejjaħ "il-Mandat"), liema talba ntlaqgħet permezz ta' degriet tas-6 ta' Marzu, 2013¹²;

Illi permezz ta' degriet tal-11 ta' Lulju, 2013¹³, din l-Qorti (diversament presjeduta) fl-atti tal-kawża bin-numru 517/2012 MC ċaħdet talba mressqa mill-imħarrekk f'dik il-kawża (l-attur fil-kawża tallum), sabiex l-atturi jagħtu garanzija xierqa biex jagħmlu tajjeb għall-ħlas ta' penali li jistgħu jigu imposti, danni u imgħaxijiet li hu jista' jsofri bil-ħruġ tal-Mandat;

Illi fis-26 ta' Mejju, 2014, infethet din il-kawża;

Illi fis-27 ta' Novembru, 2014¹⁴, l-istess Qorti fil-kawża bin-numru 517/2012MC, laqgħet l-eċċezzjonijiet tal-imħarrkin, sabet li ma kellhiex il-kompetenza li tisma' il-kawża ladarba l-atturi (l-imħarrkin fil-kawża tallum) ma nqadewx bir-rimedji taħt il-Kapitolu 356 tal-Liġijiet ta' Malta biex jimpunjaw is-sentenza tal-Bord tal-Appell dwar l-Ippjanar, u ħelsithom mill-ħarsien tal-gudizzju. L-atturi (l-imħarrkin fil-kawża tallum) appellaw minn dik is-sentenza, imma b'sentenza mogħtija mill-Qorti tal-Appell fis-27 ta' Marzu, 2020, u għar-raġunijiet imfissra, l-appell tagħhom ma ntlaxax;

Illi l-konsiderazzjoni ta' dritt marbutin mal-każ li l-Qorti għandha quddiemha jitolbu li wieħed japprezza r-raġunijiet u ċ-ċirkostanzi maħsuba fil-liġi biex azzjoni bħal din tista' tirnexxi. Huwa ċar li l-ħsieb wara rimedju bħal dan huwa biex l-użu tal-arma fejjieda tal-ħruġ ta' Mandati kawtelatorji ma jinbidilx f'abbuż bi ħsara għall-parti li tkun intimata f'atti gudizzjarji bħal dawk. Min-natura tiegħu, Mandat kawtelatorju huwa maħsub biex iħares pretensjoni tal-kreditur li, fil-biċċa l-kbira tal-każijiet, tkun minnu dedotta f'kawża u sakemm tinqata' dik il-kawża bil-għan li, f'każ li l-kawża tinqata' favurih, ikun jista' jeżegwixxi t-titolu eżekuttiv fuq il-gid tad-debitur eżekutat li jkun intlaqat b'Mandat bħal dak. Iservu wkoll biex l-istess debitur ma jilhaq jagħmel xejn bi ħwejġu biex iġib fix-xejn il-possibilita` tal-eżekuzzjoni tal-eventwali titolu min-naħa tal-kreditur tiegħu;

Illi fil-każ li l-Qorti għandha quddiemha illum, il-Mandat inħareġ biex jikkonserva qagħda fil-gid tal-attur, sakemm tingħata sentenza dwar il-kwestjonijiet imqajmin dwarha mill-imħarrkin f'kawża miftuħa kontrih;

¹² Ara Dok. "AF2" f'paġġ. 21 sa 35 tal-proċess

¹³ Ara Dok. "B" f'paġġ. 105 – 8 tal-proċess

¹⁴ Ara Dok. "D" f'paġġ. 175 sa 194 tal-proċess

Illi l-Qorti sejra tqis biex tistharreg it-talbiet attriċi jaqgħu f'zewg oqsma. L-ewwel hu dak dwar il-baži tal-azzjoni fejn qiegħda tintalab kundanna tal-imħarrkin għad-danni li l-attur eżekutat jgħid li garrab u sejjer igarrab minhabba l-ħruġ tal-Mandat. It-tieni hu dwar jekk jirrizultawx l-elementi meħtieġa biex bihom l-imħarrkin jista' jingħad li jaħtu għal dawk id-danni jew jekk għandhomx jagħmlu tajjeb għalihom;

Illi għar-rigward tal-azzjoni attriċi maħsuba għall-kundanna tal-imħarrkin għad-danni minhabba u b'konsegwenza ta' ħruġ ta' Mandat kawtelatorju, kollox irid jitqiegħed fil-qafas ta' zewg principji ewlenin: l-ewwel wieħed huwa dak li min jirrikorri għal jedd li għandu ma jitqiesx li hu responsabbli għal ħsara mgarrba minn haddieħor minhabba l-uzu xieraq ta' dak il-jedd ("*qui suo jure utitur neminem laedere videtur*")¹⁵. Filwaqt li t-tieni wieħed huwa dak li l-jedd li wieħed ifittex ir-rimedji tiegħu billi jirrikorri għall-awtorita' ġudizzjarja, minflok jieħu l-liġi b'idejh, m'għandux jiġi mxekkel bla bżonn;

Illi l-Qrati tagħna dejjem għarfu wkoll li l-jedd li wieħed idur għal rimedji ġudizzjarji magħandux jitbiddel f'abbuz tal-proċedura bil-ħsieb li, biex idejjaq jew b'mod fieragħ, igib lill-parti avversarja f'qagħda li jkollha ċċedi għarrikatt, għandha jew m'għandhiex raġun. Kien għalhekk ukoll li fil-qafas ta' kwestjonijiet ta' din l-għamla, il-Qrati tagħna, minn zmien għal zmien, fisseru l-limiti u ċ-ċirkostanzi dwar fejn u kif jista' jitqies li jkun seħħ abbuż mill-proċess ġudizzjarju bi ħsara għal haddieħor. F'dan id-dawl ta' min jgħid li "*non era necessario che chi faceva istanza per la spedizione di un mandato cautelatorio avesse effettivamente il diritto che egli intendeva cautelare, essendo sufficiente che egli in buona fede credesse avere un simile diritto, al che rispondeva la parola 'pretensione'*"¹⁶;

Illi għalhekk, il-fatt waħdu li persuna tkun bdiet proċedura (magħduda magħha l-ħruġ ta' Mandati biex jikkawtelaw dik l-azzjoni) li, wara l-istħarriġ tal-Qorti, ma tiġix milqugħa, ma jfissirx b'daqshekk biss li kull proċedura kienet saret b'abbuż tad-dritt li tirrikorri lejha il-Qorti¹⁷;

Illi, ġeneralment, l-abbuż mill-proċedura ġudizzjarja jitqies biss f'kazijiet eċċezzjonali li, x'aktarx, jintrabtu mal-qerq tal-persuna li tkun irrikorriet għaliha jew mal-frugħa tal-pretensjoni nfisha¹⁸. Fejn ikun hemm element ta' aġir fieragħ fi proċedura ġudizzjarja, dan normalment jixhed l-abbuż tal-proċess ġudizzjarju¹⁹. F'dan ir-rigward ingħad li għalkemm ir-raġunijiet li għalihom min ikun talab u kiseb il-ħruġ ta' Mandat kawtelatorju jista' jinsab ħati

¹⁵ Art. 1030 tal-Kap. 16

¹⁶ App. Ċiv. 7.7.1920 fil-kawża fl-ismijiet *Miller Blacker pro et noe vs Howard* (Kollez. Vol: XXIV.i.554)

¹⁷ Kumm. 24.1.1895 fil-kawża fl-ismijiet *Denaro vs Page noe* (Kollez. Vol: XV.34)

¹⁸ App. Ċiv. 10.1.1955 fil-kawża fl-ismijiet *Calleja vs Grima* (Kollez. Vol: XXXIX.i.24)

¹⁹ App. Ċiv. 16.1.1926 fil-kawża fl-ismijiet *Mugliette vs Bezzina* (Kollez. Vol: XXVI.i.405)

għad-danni ma jintrabtux biss mal-erba' ċirkostanzi msemmija fl-Artikolu 836(8), taht ir-regoli ġenerali tar-responsabbilta`²⁰ jrid jintwera li tali persuna tkun mexxiet b'imprudenza, traskuraġni jew nuqqas ta' ħsieb ta' missier tajjeb tal-familja²¹;

Illi azzjoni bħal din tista' titressaq minn kull persuna li garrab ħsara fi hwejjigħa minhabba att ġudizzjarju hekk maħruġ. Ir-raġuni ewlenija li fuqha tistrieħ il-Qorti hi li, kif ingħad, il-qofol tal-azzjoni huwa t-tħaddim tal-prinċipju ġenerali tar-responsabbilta` għad-danni. Dak il-prinċipju jrid li kull min iġib ħsara lil kull haddieħor b'għemil jew b'nuqqas li għalih iwieġeb, irid jagħmel tajjeb għal dik il-ħsara. Il-liġi ma tagħrafex jekk il-persuna mgarrba kinitx fil-ħsieb jew fil-mira tal-persuna li tkun għamlitilha dik il-ħsara: il-kriterju huwa r-rabta bejn l-għemil u l-ħsara li dak l-għemil ikun ġab fuq il-persuna jew fuq hwejjigħa;

Illi dan iġib ukoll il-konsegwenza li l-persuna li tallega li garrbet il-ħsara jew dannu trid tipprova kif imiss il-ħsara jew id-dannu mgarrab. Illi f'dan il-każ, l-attur iressaq prospett tad-danni²² li jgħid li ser iġarrab b'riżultat li l-ħruġ tal-Mandat se jġib minhabba li l-proġett tat-twaqqiġ tal-post tiegħu u t-titliġ ta' binja ġdida fuq is-sit kellhom jitwaqqfu sakemm il-Mandat dam fis-seħħ, liema danni ġew ikkwalfikati f'rapport *ex parte* mhejji mill-perit arkitett imqabbad mill-attur. Dawn jissarfu f'anqas bini għall-bejgħ jew kiri, u telf ta' parkeġġ, telf ta' kiri minhabba l-kawża, zieda fl-ispejjeż ta' kostruzzjoni minhabba dewmien fil-bidu u tlestija tal-binja, u ħlas ta' aktar imgħaxijiet kemm-il darba l-facilita` bankarja li ngħatatlu kellha titwaqqaf mill-bank;

Illi l-perit jibni l-kejl tiegħu ta' din l-istima ta' danni fuq tliet possibilitajiet: l-ewwel, li l-kawża bin-numru 517/2012MC ma tinqatax mill-Qorti tal-Appell qabel l-iskadenza tal-ħames snin mill-ħruġ tal-permess (jiġifieri sal-14 ta' Novembru, 2016). It-tieni, li l-Pjan Regolatur tat-Tramuntana ta' Malta jinbidel għad-detriment tal-attur. It-tielet, li l-permess bin-numru PA 2399/03 ma jergax jiġġedded mill-Awtorita` jew, minhabba bdil tal-politika mill-Awtorita` f'dak iż-żmien, li jiġġedded taht kondizzjonijiet differenti minn dawk viġenti;

Illi mill-provi dokumentali mressqa mill-partijiet, il-Qorti jirriżultatla illi dawn il-konsiderazzjonijiet diġà tressqu quddiem il-Qorti (diversament presjeduta), u dik il-Qorti sabet kontribom għaliex kienu prematuri²³. Erba' snin wara, dawk l-istess konsiderazzjonijiet tressqu quddiem din il-Qorti u, minn eżami tagħhom, l-attur ma seħħlux juri fil-livell mitlub minnu mil-liġi, t-telf determinabbli li jgħid li ser iġarrab bil-ħruġ tal-Mandat u l-effett sakemm idum fis-seħħ. Fil-fatt, l-attur ma ressaq ebda prova li turi li, fil-fatt,

²⁰ Art. 1031 u 1032(1) tal-Kap .16

²¹ P.A. TM 18.9.2002 fil-kawża fl-ismijiet *John Żarb vs Port Cottonera Ltd*

²² Ara Dok. "AF3" f'paġġ. 36-81 tal-proċess

²³ Ara sentenza tal-11 ta' Lulju, 2013 fil-kawża numru 517/2012 MC f'paġ. 108 tal-proċess

ressaq talba mal-Awtorita` għat-tigdid tal-permess minnu miksub jew li talba bħal dik kienet miċhuda. Lanqas ma ressaq prova li tul iż-żmien li kienet qiegħda tinstema' l-kawża, il-Pjan Regolatur tat-Tramuntana ta' Malta nbidel bi ħsara għalih;

Illi dwar it-tieni stharrig li trid tagħmel il-Qorti, u jiġifieri jekk jistax jingħad li l-imħarrkin għandhom iwieġbu għad-danni minhabba l-ħruġ tal-Mandat, l-attur jgħid li l-Mandat inħareġ b'mala fidi, filwaqt illi din il-Qorti (diversament presjeduta) laqgħet it-talba għal ħruġ tal-Mandat għaliex *prima facie* rriżultatla li r-rikorrenti (l-imħarrkin f'din il-kawża) kellhom jedd x'jikkawtelaw. L-attur isemmi wkoll li filwaqt li l-imħarrkin baqgħu jishqu fuq il-Mandat, fl-istess ħin poġġew il-post tagħhom għall-bejgħ;

Illi l-Qorti ssib li dawn il-fatti ma jurux li l-imħarrkin talbu l-ħruġ tal-Mandat b'mala fidi, b'mod fieragħ jew biex idejjaq. Lanqas ma juru li dan għamluh b'ħażen jew qerq. Il-mala fidi, meta tiġi allegata, trid tintwera minn min jallegaha. Il-fatt biss li l-imħarrkin, wara l-ħruġ tal-Mandat, poġġew il-ġid tagħhom għall-bejgħ ma jistax jixhet l-ebda dell fuq ir-raġuni li wasslithom biex jitolbu l-ħruġ tal-Mandat li sar żmien twil qabel;

Illi, minbarra dan, ladarba l-kwestjoni ddu mal-aspetti tad-danni u l-għamla ta' responsabbilta` li ġgib magħha, jrid jingħad ukoll li huwa daqstant ieħor prinċipju aċċettat li d-dannegġat huwa mistenni li jagħmel kulma jista' biex inaqqas id-dannu li jgħid li jkun garrab. B'mod partikolari, ta' min josserva li fil-proċeduri mmedija minnu quddiem il-Qorti li quddiemha kienet miexja l-kawża miftuħa kontri, huwa ma talabx it-tħassir tal-Mandat: talab biss l-għoti ta' garanzija għall-eventwali ħlas ta' penali u ta' danni. U dik il-Qorti ċaħditlu t-talba sewwasew għaliex ma nqediex bir-rimedji tat-tħassir tal-Mandat jew tal-kundanna tal-penali;

Illi għalhekk, il-Qorti ma ssibx li ngħataw raġunijiet tajbin biżżejjed biex tista' tilqa' l-ewwel talba attriċi u għaliex ma jirriżultawx l-elementi meħtieġa biex isostnuha. Hekk ukoll, m'hijiex sejra tilqa' t-tieni u t-tielet talbiet attriċi billi jinstiltu minn u jiddependu fuq l-ewwel talba;

Għal dawn ir-raġunijiet, il-Qorti qegħda taqta' u tiddeċiedi l-kawża billi:

Tiċhad t-talbiet attriċi billi ma jirriżultawx misthoqqa fil-fatt u fid-dritt, bl-ispejjez kontra l-attur.

Moqrija

**Onor. Joseph R. Micallef LL.D.,
Imhalled**

10 ta' Ġunju, 2021